



An Analysis of The Village Names in Luang Prabang Municipality

Phothong Sathamma¹, Souliya Bouphapanya, Singthong Pheuaphom

Department of Lao-Literature, Faculty of Languages, Souphanouvong University, Lao PDR

¹Correspondence:

Phothong SATHAMMA,
Faculty of Languages,
Souphanouvong
University,
Tel: +856 20 55171003,
E-mail:
phonthongsa@su.edu.la

Article Info:

Submitted: Jun 18, 2022
Revised: Mar 19, 2023
Accepted: Mar 28, 2023

Abstract

The purpose of this research is to analyze the structures and meanings relating to village names in LUANG PRABANG municipality. Data is collected from documents and interviews with villages in 64 villages. The results revealed that:

The village names could be classified into 2 categories: non-topographical characteristics and topographical characteristics of that there were 35 village names focused on nontopographical characteristics and 29 village names on topographical characteristics.

In addition the results found that there were 3 characteristics of words in the village names:

Firstly, a single word with two morphemes consisted in 51 village names, a single word with one morpheme is comprised in 7 village names, a single word with three morphemes consisted in 6 village names.

Secondly, the compound words of village names are divided into 3 patterns: "Head noun + Modifier" were 52 village names, "Subject + Predicate" were 4 village names, "Verb + Object" were 1 village name.

Thirdly, the structure village names are divided into 2 categories: One word was 7 village names, Compound words were 57 village names.

Finally, meanings of village names could be categorized into 3 types: The words were having denotation were 58 village names, The words were having connotation were 4 village names, The words were having connotation and denotation were 2 village names.

Keywords: *Village Names, Structure Words, Meaning*

1. ພາກສະໜີ

ຊື່ບ້ານແມ່ນສ່ວນໜຶ່ງຂອງພາສາ ທີ່ສະທ້ອນໃຫ້ເຫັນເຖິງຄວາມຮັບຮູ້, ແນວຄວາມຄິດ, ຄວາມນິຍົມ ແລະ ອື່ນໆ ເພາະພາສາທີ່ໃຊ້ຮຽກຊື່ບ້ານສ່ວນຫຼາຍກໍ່ຖືກຕັ້ງຂຶ້ນໂດຍປະຊາຊົນໃນທ້ອງຖິ່ນ ເຊິ່ງສອດຄ່ອງກັບຄວາມເຫັນຂອງ Paitoon Piyapakorn (1989) ທີ່ໄດ້ກ່າວໄວ້ວ່າ ຊື່ບ້ານແມ່ນຊື່ເອີ້ນສະຖານທີ່ຕ່າງໆທີ່ປາກົດຢູ່ໃນພື້ນທີ່ຢ່າງໜຶ່ງຂອງມະນຸດ ເພື່ອໃຫ້ສາມາດເອີ້ນໄດ້ສະເພາະເຈາະຈົງ ແລະ ບົ່ງບອກໄດ້ວ່າເປັນສະຖານທີ່ໃດ. ດັ່ງນັ້ນ, ການຕັ້ງຊື່ບ້ານໃນແຕ່ລະທ້ອງຖິ່ນ ແມ່ນປະຊາຊົນເປັນຜູ້ກຳນົດ ແລະ ຕັ້ງຊື່ຂຶ້ນຕາມຄວາມຮັບຮູ້, ຄວາມຮູ້ສຶກນິກົດ ແລະ ຄຳນິຍົມຂອງເຂົາເຈົ້າ ໂດຍມີຄວາມໝາຍ ຫຼື ປະຫວັດຄວາມເປັນມາຂອງບ້ານນັ້ນໆ ອາດມີຄວາມສຳພັນກັບສະພາບແວດລ້ອມ ຫຼື ປະຫວັດສາດຂອງທ້ອງຖິ່ນ.

ຄຳທີ່ຖືກນຳມາໃຊ້ຮຽກຊື່ບ້ານ ແມ່ນມີລັກສະນະທີ່ເປັນຕາສິນໃຈ ໃນການນຳໃຊ້ຖ້ອຍຄຳ ຫຼື ຄຳສັບທ້ອງຖິ່ນ ເພາະຊື່ໃຫ້ເຫັນເຖິງຄຳສັບດັ້ງເດີມຢູ່ໃນແຕ່ລະທ້ອງຖິ່ນ ເຊັ່ນ: ຊຽງ, ວຽງ, ປາກ, ຜາ, ໂພນ... ເຊິ່ງສອດຄ່ອງກັບ Suwilai Premsriratk & Khamhiran, Sukhumavadee (1984) ທີ່ໄດ້ສຶກສາຊື່ບ້ານໃນເທດສະບານເມືອງ ແຂວງສຸລິນ ທີ່ພົບວ່າ ຊື່ບ້ານທີ່ພົບເຫັນສ່ວນຫຼາຍບໍ່ໃສ່ຊື່ພາສາໄທ ແຕ່ພົບເຫັນສ່ວນຫຼາຍແມ່ນຈະເປັນພາສາຖິ່ນ ເນື່ອງຈາກປະຊາຊົນສ່ວນຫຼາຍເວົ້າພາສາທ້ອງຖິ່ນ ຄື: ພາສາຂະເໝນ 70 ສ່ວນຮ້ອຍ, ພາສາລາວ 20 ສ່ວນຮ້ອຍ ແລະ ພາສາສວຍ 10 ສ່ວນຮ້ອຍ.

ເມື່ອການເວລາຜ່ານໄປຫຼາຍປີ ອາດເຮັດໃຫ້ຊື່ຂອງບ້ານບາງຄຳເກີດການປ່ຽນແປງທາງດ້ານພາສາທັງໃນດ້ານສຽງ, ຄຳ ແລະ ຄວາມໝາຍ ດັ່ງທີ່ Somseng Xayavong (2005) ທີ່ກ່າວໄວ້ວ່າ ພາສາລາວມີການຮັບຄຳຈາກຫຼາຍພາສາ ແລະ ຮັບມາຫຼາຍຍຸກສະໄໝ ເຊິ່ງການຮັບນັ້ນ ມີທັງການຮັບທັງເປັນຄຳ ແລະ ຮັບເອົາພຽງຈິດສຳນຶກກໍ່ມີ. ດັ່ງນັ້ນ, ໃນຄັ້ງຄຳສັບໃນພາສາລາວຈຶ່ງມີຄຳຍືມມາຈາກຫຼາຍຕະກຸນພາສາທີ່ນຳໃຊ້ໃນພາສາລາວ ກາຍເປັນຄຳສັບພາສາລາວ ແຕ່ການຍືມຄຳຈາກພາສາອື່ນຍ່ອມເກີດມີການປ່ຽນແປງຢ່າງໃດຢ່າງໜຶ່ງ ເຊັ່ນ: ໂຄງສ້າງ, ຮູບຄຳ, ສຽງຂອງຄຳ, ວັນນະຍຸດ ແລະ ອື່ນໆ ເຊິ່ງສອດຄ່ອງກັບແນວຄິດຂອງ

Anuman Rajathan (1973) ທີ່ກ່າວວ່າ ຄຳເວົ້າໃນພາສາຈະຕ້ອງປະກອບດ້ວຍສຽງ ແລະ ຄວາມໝາຍທີ່ແນ່ນອນ ແຕ່ຄຳເວົ້າທີ່ໃຊ້ກັນໃນຖິ່ນໜຶ່ງ ແລະ ໄລຍະເວລາໃດໜຶ່ງ ເທົ່ານັ້ນ ເພາະຖ້າຜິດສະຖານທີ່, ຜິດໄລຍະເວລາ ຫຼື ຍຸກສະໄໝແລ້ວ ສຽງ ແລະ ຄວາມໝາຍຂອງຄຳທີ່ວ່າແນ່ນອນນັ້ນ ອາດຈະມີການປ່ຽນແປງໄປໄດ້.

ແຂວງຫຼວງພະບາງ ປັດຈຸບັນ ແຕ່ເດີມມີຊື່ວ່າ ເມືອງຊວາ, ເມືອງຊຽງດົງ ຊຽງທອງ ທີ່ມີປະຫວັດຄວາມຈະເລີນຮຸ່ງເຮືອງຕັ້ງແຕ່ສະໄໝອະດີດຈົນເຖິງປັດຈຸບັນ ເຊິ່ງສອດຄ່ອງກັບແນວຄິດຂອງ Bounmee Thepsimeuon (2011) ທີ່ກ່າວວ່າ ຊົນຊາດລາວ ໄດ້ຕັ້ງຖິ່ນຖານຢູ່ແຫຼມສຸວັນນະພູມ ປະມານ 3,000 ປີຜ່ານມາແລ້ວ ແລະ ໄດ້ມີການພັດທະນາຕາມຂະບວນການວິວັດທາງປະຫວັດສາດ ເຊັ່ນ: ຈາກຫຼາຍຄອບຄົວໂຮມກັນເປັນບ້ານ, ຫຼາຍບ້ານໂຮມກັນເປັນເມືອງ, ຫຼາຍເມືອງໂຮມກັນເປັນລັດ. ນອກຈາກນີ້, ໃນເຂດພື້ນທີ່ແຂວງຫຼວງພະບາງກໍ່ແມ່ນເຂດໜຶ່ງທີ່ເກົ່າແກ່ຢູ່ໃນລາວເຮົາ ເຊິ່ງມີຮ່ອງຮອຍການດຳລົງຊີວິດຂອງມະນຸດຕັ້ງແຕ່ກ່ອນຍຸກຫິນໃໝ່ຈົນເຖິງປັດຈຸບັນ ເຊັ່ນ: ຫິນດາວທີ່ຜູ້ເຂົ້າລີບ ມີອາຍຸປະມານ 3,000 - 4,000 ປີ, ຮູບແຕ້ມທີ່ໜ້າຜາແຕ້ມຢູ່ແຄມນ້ຳອູ ໃກ້ບ້ານຜາແຕ້ມໜອງຂຽວ ເມືອງງອຍ ແລະ ຮູບແຕ້ມຜາແອ່ນ ບ້ານປາກອູ ເມືອງປາກອູ ທີ່ມີອາຍຸປະມານ 5,000 - 6,000 ປີ ແລະ ອື່ນໆ.

ພາຍຫຼັງປະເທດຊາດໄດ້ຮັບການປົດປ່ອຍ ແລະ ປັບປຸງລະບອບຈາກລາຊະທິປະໄຕມາເປັນ ລະບອບປະຊາທິປະໄຕ ໃນວັນທີ 2 ທັນວາ 1975 ເຊິ່ງໃນນັ້ນ ແຂວງຫຼວງພະບາງ ກໍ່ແມ່ນແຂວງໜຶ່ງ ທີ່ໄດ້ຮັບການປ່ຽນແປງ ແລະ ພັດທະນາເປັນກ້າວໆ ຈົນມາເຖິງກອງປະຊຸມໃຫຍ່ຄັ້ງທີ 9 ຂອງພັກປະຊາຊົນປະຕິວັດລາວ ໄດ້ມີການວາງແນວທາງນະໂຍບາຍຂອງຂົງເຂດສັງຄົມກ່ຽວກັບການພັດທະນາຊຸມນະບົດ ແລະ ແກ້ໄຂຄວາມທຸກຍາກ ເຊິ່ງແນວ ທາງດັ່ງກ່າວແມ່ນມີຄາດໝາຍຕົ້ນຕໍຄື ສູ້ຊົນເຕົ້າໂຮມບ້ານນ້ອຍໃຫ້ກາຍເປັນບ້ານໃຫຍ່ (Party central propaganda committees, 2011) ແລະ ວຽກງານສາມສ້າງ ຕາມຄຳສັ່ງແນະນຳຂອງສຳນັກງານນາຍົກລັດຖະມົນຕີ ເລກທີ 03/ກມສພ, ລົງວັນທີ 15/02/2012. ສະນັ້ນ, ໃນປັດຈຸບັນ

ເມືອງຫຼວງພະບາງ ໄດ້ຮັບການພັດທະນາທາງດ້ານເສດຖະກິດ ແລະ ສັງຄົມຢ່າງວ່ອງໄວ ກໍ່ໃຫ້ເກີດການປ່ຽນແປງພາຍໃນທ້ອງຖິ່ນ ເຊັ່ນ: ການໂຮມບ້ານ, ການປ່ຽນຊື່ບ້ານ, ການປ່ຽນຄຳສັບ ແລະ ອື່ນໆ ເຊິ່ງເປັນສາເຫດເຮັດໃຫ້ເກີດມີການເຂົ້າໃຈຄວາມໝາຍຂອງຊື່ບ້ານທີ່ແຕກຕ່າງກັນຂອງປະຊາຊົນໃນທ້ອງຖິ່ນ ແລະ ຕ່າງຖິ່ນ ຈຶ່ງເປັນສິ່ງທີ່ຄະນະຜູ້ສຶກສາມີຄວາມສົນໃຈສຶກສາຄຳຮຽກຊື່ບ້ານ ໃນເທສະບານເມືອງຫຼວງພະບາງ ຕາມແນວທາງພາສາສາດ ເຊິ່ງມີບັນຫາສຳຄັນທີ່ສົນໃຈຫາຄຳຕອບຄື ລັກສະນະໂຄງສ້າງ ແລະ ຄວາມໝາຍຂອງຄຳຮຽກຊື່ບ້ານ.

2. ອຸປະກອນ ແລະ ວິທີການ

ການສຶກສາໃນຄັ້ງນີ້ ເປັນການສຶກສາແບບຄຸນະພາບ ໂດຍຜ່ານການວິເຄາະຂໍ້ມູນຄຳຮຽກຊື່ບ້ານໃນເທສະບານຫຼວງພະບາງ ເຊິ່ງມີຂັ້ນຕອນການດຳເນີນການສຶກສາດັ່ງນີ້:

2.1 ການຮິບໂຮມຂໍ້ມູນເອກະສານ ແລະ ຂໍ້ມູນໃນພາກສະໜາມ

- ຮິບໂຮມຂໍ້ມູນທີ່ເປັນເອກະສານ ຄື: ຂໍ້ມູນທາງດ້ານປະຫວັດສາດ, ສະພາບເສດຖະກິດ-ວັດທະນະທຳສັງຄົມ, ພູມມິສາດ ຂອງເທດສະບານ ເມືອງຫຼວງພະບາງ, ຂໍ້ມູນດ້ານທິດສະດີຄຳ, ໂຄງສ້າງຄຳ, ວາກະຍະສຳພັນ, ຄວາມໝາຍຂອງຄຳ ແລະ ບົດວິໄຈທີ່ກ່ຽວຂ້ອງ ເພື່ອເປັນຄວາມຮູ້ພື້ນຖານໃນການວິເຄາະຄຳຮຽກຊື່ບ້ານໃນເທດສະບານ ເມືອງຫຼວງພະບາງ.

- ຮິບໂຮມຂໍ້ມູນໃນພາກສະໜາມ ແມ່ນໄດ້ລົງເກັບກຳຂໍ້ມູນຕົວຈິງຈາກການສຳພາດຜູ້ໃຫ້ຂໍ້ມູນຕາມທີ່ໄດ້ກຳນົດໄວ້ ໂດຍນຳໃຊ້ເຄື່ອງມືທີ່ເປັນແບບສຳພາດ ແລະ ອຸປະກອນໃນການບັນທຶກສຽງຂອງການສຳພາດທຸກຄັ້ງ ເພື່ອນຳມາຮຽບຮຽງເປັນຂໍ້ມູນໃນການວິເຄາະຕໍ່ໄປ.

2.2 ການວິເຄາະຂໍ້ມູນ.

ໃນການສຶກສາຄຳຮຽກຊື່ບ້ານໃນເທສະບານເມືອງຫຼວງພະບາງ ແມ່ນໄດ້ວິເຄາະໂຄງສ້າງ ແລະ ຄວາມໝາຍຂອງຄຳຮຽກຊື່ບ້ານ ຕາມທິດສະດີຂອງນັກພາສາສາດ ຄືດັ່ງມີລາຍລະອຽດລຸ່ມນີ້:

2.2.1 ການວິເຄາະໂຄງສ້າງຂອງຄຳຮຽກຊື່ບ້ານ.

1) ການຈັດປະເພດຄຳຮຽກຊື່ບ້ານ.

ໃນການຈັດປະເພດຄຳຮຽກຊື່ບ້ານ ແມ່ນນຳໃຊ້ແນວຄິດຂອງ Gainey (1984) ແລະ Sucharitalak Deepadung (2000) ໂດຍແບ່ງປະເພດຄຳອອກເປັນ 2 ປະເພດໃຫຍ່ຄື:

- ປະເພດຄຳແຮກຂອງຊື່ບ້ານທີ່ສະແດງເຖິງລັກສະນະພູມສັນຖານ.
- ປະເພດຄຳແຮກຂອງຊື່ບ້ານທີ່ບໍ່ສະແດງເຖິງລັກສະນະພູມສັນຖານ.

2). ລັກສະນະຂອງຄຳຮຽກຊື່ບ້ານ.

ໃນການວິເຄາະລັກສະນະຂອງຄຳ ແມ່ນນຳໃຊ້ແນວຄິດຂອງ ອ່ອນແກ້ວ ນວນະວົງ (2000) ແລະ Potchanee Siriaksarasat (2002) ໂດຍແບ່ງຄຳອອກເປັນ 3 ລັກສະນະຄື:

- ຄຳໜຶ່ງມີໜຶ່ງໜ່ວຍຄຳ.
- ຄຳໜຶ່ງມີສອງໜ່ວຍຄຳ.
- ຄຳໜຶ່ງມີສາມໜ່ວຍຄຳ.

3). ປະເພດທີ່ມາຂອງຄຳຮຽກຊື່ບ້ານ.

ໃນການວິເຄາະປະເພດທີ່ມາຂອງຄຳ ແມ່ນນຳໃຊ້ແນວຄິດຂອງ Ping Kham Sisouvanh (2000) ແລະ Boualy Paphaphan (2020) ໂດຍແບ່ງທີ່ມາຂອງຄຳອອກເປັນ 3 ທີ່ມາຄື: ຄຳເຄົ້າລາວເດີມ, ຄຳເຄົ້າລາວມາຈາກພາສາປາລີ-ສັນສະກິດ ແລະ ຄຳຢືມ.

4). ລັກສະນະຂອງການປະສົມຄຳຮຽກຊື່ບ້ານ

ໃນການວິເຄາະລັກສະນະຂອງການປະສົມ ແມ່ນນຳໃຊ້ແນວຄິດຂອງ Wilaiwan Khanitthanan (1990) ໂດຍແບ່ງອອກເປັນ 3 ແບບ ຄື:

- ການປະສົມຄຳແບບໜ່ວຍຫຼັກ + ໜ່ວຍຂະຫຍາຍ.
- ການປະສົມຄຳແບບຄຳກິລິຍາ + ພາກສະແດງ.
- ການປະສົມຄຳແບບປະທານ + ພາກສະແດງ.

5). ລັກສະນະໂຄງສ້າງຂອງຄຳຮຽກຊື່ບ້ານ.

ໃນການວິເຄາະລັກສະນະໂຄງສ້າງຂອງຄຳຮຽກຊື່ບ້ານ ແມ່ນນຳໃຊ້ແນວຄິດຂອງ Bounyor Phommabuth (1998) ແລະ Wilaiwan Khanitthanan (1990) ໂດຍແບ່ງອອກເປັນ 2 ລັກສະນະໂຄງສ້າງຄື:

- ໂຄງສ້າງຄໍາເຄົ້າ.
- ໂຄງສ້າງຄໍາປະສົມ.

2.2.2 ການວິເຄາະຄວາມໝາຍຂອງຄໍາຮຽກຊື່ບ້ານ.

ໃນການວິເຄາະຄວາມໝາຍຂອງຄໍາຮຽກຊື່ບ້ານ ແມ່ນນໍາໃຊ້ແນວຄິດຂອງ Kanjana Naksakul (1978) ແລະ Kamol Karnkusol (1991) ນໍາມາປຽບທຽບກັບ ການໃຫ້ທີ່ມາຂອງຊື່ບ້ານ ແລະ ຄວາມໝາຍຈາກຜູ້ໃຫ້ຂໍ້ມູນ ໂດຍແບ່ງຄວາມໝາຍອອກເປັນ 3 ປະເພດຄື:

- ຄໍາຮຽກຊື່ບ້ານທີ່ເປັນຄວາມໝາຍຫຼັກ(ຄວາມໝາຍກົງ).
- ຄໍາຮຽກຊື່ບ້ານທີ່ເປັນຄວາມໝາຍແຝງ(ຄວາມໝາຍໃໝ່).
- ຄໍາຮຽກຊື່ບ້ານທີ່ເປັນທັງຄວາມໝາຍຫຼັກ ແລະ ຄວາມໝາຍແຝງ.

ນອກຈາກນີ້, ເມື່ອໄດ້ຜົນການວິເຄາະຕາມຈຸດປະສົງ, ຕາມແນວຄວາມຄິດທີ່ໄດ້ກໍານົດໄວ້ແລ້ວ ຍັງໄດ້ທໍາການນັບຄວາມຖີ່, ຄິດໄລ່ສ່ວນຮ້ອຍ ແລະ ນໍາສະເໜີຂໍ້ມູນແບບພັນລະນາວິເຄາະຕື່ມ.

3. ຜົນໄດ້ຮັບ

ຜ່ານການວິເຄາະຄໍາຮຽກຊື່ບ້ານ ທີ່ເທສະບານນະຄອນຫຼວງພະບາງ ຄືດັ່ງລຸ່ມນີ້:

3.1 ການວິເຄາະໂຄງສ້າງຂອງຄໍາຮຽກຊື່ບ້ານໃນເທສະບານເມືອງຫຼວງພະບາງ

ໃນການວິເຄາະປະເພດຄໍາຮຽກຊື່ບ້ານ ໃນເທສະບານເມືອງຫຼວງພະບາງ ພົບວ່າມີ 2 ປະເພດໃຫຍ່ຄື: ຄໍາຮຽກຊື່ບ້ານທີ່ເປັນຄໍາແຮກບໍ່ສະແດງເຖິງລັກສະນະພູມສັນຖານມີຫຼາຍທີ່ສຸດ ມີຈໍານວນ 35 ຊື່ບ້ານ ຄິດໄລ່ເທົ່າກັບ 554.68 ສ່ວນຮ້ອຍ ແລະ ໜ້ອຍທີ່ສຸດແມ່ນຄໍາຮຽກຊື່ບ້ານທີ່ເປັນຄໍາແຮກສະແດງເຖິງລັກສະນະພູມສັນຖານ ມີຈໍານວນ 29 ຊື່ບ້ານ ຄິດໄລ່ເທົ່າກັບ 45.31 ສ່ວນຮ້ອຍ.

ໃນການວິເຄາະລັກສະນະຂອງຄໍາຮຽກຊື່ບ້ານ ໃນເທສະບານເມືອງຫຼວງພະບາງ ພົບວ່າມີ 3 ລັກສະນະຄື: ຄໍາໜຶ່ງມີສອງໜ່ວຍຄໍາຫຼາຍທີ່ສຸດ ມີຈໍານວນ 51 ຊື່ບ້ານ ຄິດໄລ່ເທົ່າກັບ 79.69 ສ່ວນຮ້ອຍ, ຖັດມາແມ່ນຄໍາໜຶ່ງມີໜຶ່ງໜ່ວຍຄໍາ ມີຈໍານວນ 7 ຊື່ບ້ານ ຄິດໄລ່ເທົ່າກັບ 10.94

ສ່ວນຮ້ອຍ ແລະ ໜ້ອຍທີ່ສຸດແມ່ນຄໍາໜຶ່ງມີສາມໜ່ວຍຄໍາ ມີຈໍານວນ 6 ຊື່ບ້ານ ຄິດໄລ່ເທົ່າກັບ 9.38 ສ່ວນຮ້ອຍ.

ໃນການວິເຄາະປະເພດທີ່ມາຂອງຄໍາຮຽກຊື່ບ້ານ ໃນເທສະບານເມືອງຫຼວງພະບາງ ພົບວ່າມີ 2 ຊະນິດຄື: ຄໍາຮຽກຊື່ບ້ານທີ່ເປັນຄໍາປະສົມມີຫຼາຍທີ່ສຸດ ມີຈໍານວນ 57 ຊື່ບ້ານ ຄິດໄລ່ເທົ່າກັບ 89.06 ສ່ວນຮ້ອຍ ແລະ ໜ້ອຍທີ່ສຸດແມ່ນຄໍາຮຽກຊື່ບ້ານທີ່ເປັນຄໍາເຄົ້າ ມີຈໍານວນ 7 ຊື່ບ້ານ ຄິດໄລ່ເທົ່າກັບ 10.94 ສ່ວນຮ້ອຍ.

ໃນການວິເຄາະລັກສະນະຂອງການປະສົມຄໍາຮຽກຊື່ບ້ານ ໃນເທສະບານເມືອງຫຼວງພະບາງ ພົບວ່າມີ 3 ແບບຄື: ການປະສົມຄໍາແບບໜ່ວຍຫຼັກ + ໜ່ວຍຂະຫຍາຍ ມີຫຼາຍທີ່ສຸດ ມີຈໍານວນ 52 ຊື່ບ້ານ ຄິດໄລ່ເທົ່າກັບ 91.20 ສ່ວນຮ້ອຍ, ຖັດມາແມ່ນການປະສົມຄໍາແບບປະທານ + ພາກສະແດງ ມີຈໍານວນ 4 ຊື່ບ້ານ ຄິດໄລ່ເທົ່າກັບ 7.05 ສ່ວນຮ້ອຍ ແລະ ໜ້ອຍທີ່ສຸດແມ່ນການປະສົມຄໍາແບບຄໍາກິລິຍາ + ພາກສະແດງ ມີຈໍານວນ 1 ຊື່ບ້ານ ຄິດໄລ່ເທົ່າກັບ 1.75 ສ່ວນຮ້ອຍ.

ໃນການວິເຄາະລັກສະນະໂຄງສ້າງຂອງຄໍາຮຽກຊື່ບ້ານໃນເທສະບານເມືອງຫຼວງພະບາງ ພົບວ່າມີ 2 ລັກສະນະໂຄງສ້າງຄື: ຄໍາຮຽກຊື່ບ້ານທີ່ເປັນໂຄງສ້າງຄໍາປະສົມມີຫຼາຍທີ່ສຸດ ມີຈໍານວນ 57 ຊື່ບ້ານ ຄິດໄລ່ເທົ່າກັບ 89.06 ສ່ວນຮ້ອຍ ແລະ ໜ້ອຍທີ່ສຸດແມ່ນຄໍາຮຽກຊື່ບ້ານທີ່ເປັນຄໍາເຄົ້າ ມີຈໍານວນ 7 ຊື່ບ້ານ ຄິດໄລ່ເທົ່າກັບ 10.94 ສ່ວນຮ້ອຍ.

3.2 ການວິເຄາະຄວາມໝາຍຂອງຄໍາຮຽກຊື່ບ້ານໃນເທສະບານເມືອງຫຼວງພະບາງ

ການວິເຄາະຄວາມໝາຍຂອງຄໍາຮຽກຊື່ບ້ານໃນເທສະບານເມືອງຫຼວງພະບາງ ພົບວ່າ ຄໍາຮຽກຊື່ບ້ານທີ່ເປັນຄວາມໝາຍຫຼັກຫຼາຍທີ່ສຸດ ມີຈໍານວນ 58 ຊື່ບ້ານ ຄິດໄລ່ເທົ່າກັບ 90.63 ສ່ວນຮ້ອຍ, ຖັດລົງມາແມ່ນຄໍາຮຽກຊື່ບ້ານທີ່ເປັນຄວາມໝາຍແຝງ ມີຈໍານວນ 4 ຊື່ບ້ານ ຄິດໄລ່ເທົ່າກັບ 6.25 ສ່ວນຮ້ອຍ ແລະ ໜ້ອຍທີ່ສຸດແມ່ນຄໍາຮຽກຊື່ບ້ານທີ່ເປັນທັງຄວາມໝາຍຫຼັກ ແລະ ຄວາມໝາຍແຝງ ມີຈໍານວນ 2 ຊື່ບ້ານ ຄິດໄລ່ເທົ່າກັບ 3.13 ສ່ວນຮ້ອຍ.

4. ວິພາກຜົນ

ຜົນການສຶກສາຄຳຮຽກຊື່ບ້ານທີ່ເທສະບານເມືອງຫຼວງພະບາງ ເຮັດໃຫ້ເຫັນໄດ້ດັ່ງນີ້: ການຈັດປະເພດຄຳຮຽກຊື່ບ້ານພົບວ່າມີ 2 ປະເພດຄື: ຄຳແຮກຂອງຊື່ບ້ານທີ່ສະແດງເຖິງລັກສະນະພູມສັນຖານ ແລະ ຄຳແຮກຂອງຊື່ບ້ານທີ່ບໍ່ສະແດງເຖິງລັກສະນະພູມສັນຖານ ເຊິ່ງຄະນະຄົ້ນຄວ້າໄດ້ນຳໃຊ້ແນວຄິດຂອງ Gainey (1984) ແລະ Sucharitalak Deepadung (2000) ມາວິເຄາະເຫັນວ່າ ມີຄວາມສອດຄ່ອງກັນກັບແນວຄິດຂອງ Gainey (1984) 2 ປະເພດຄື: ປະເພດທີ່ມີສ່ວນປະກອບຫຼັກຂອງຊື່ບ້ານທີ່ເປັນລັກສະນະພູມິສາດ ແລະ ປະເພດທີ່ມີສ່ວນປະກອບຫຼັກຂອງຊື່ບ້ານທີ່ບໍ່ແມ່ນພູມິສາດ. ນອກຈາກນີ້, ຍັງພົບເຫັນຄວາມບໍ່ສອດຄ່ອງ 2 ປະເພດ ຄື: ປະເພດທີ່ມີສ່ວນປະກອບຫຼັກຂອງຊື່ບ້ານທີ່ບົ່ງບອກເຖິງທີ່ຕັ້ງ ຫຼື ທິດທາງ ແລະ ປະເພດສ່ວນປະກອບຫຼັກຂອງຊື່ບ້ານທີ່ມີລັກສະນະສະເພາະດ້ານພັນລະນາ ແມ່ນບໍ່ມີປາກົດມີໃນຊື່ບ້ານທີ່ເທສະບານເມືອງຫຼວງພະບາງ ແລະຖ້າທຽບກັບແນວຄິດຂອງ Sucharitalak Deepadung (2000) ພົບວ່າ ມີຄວາມສອດຄ່ອງກັນ 3 ປະເພດຄື: ສະພາບພູມິສາດ, ສະພາບບໍ່ເປັນພູມິສາດ ແລະ ຄວາມເປັນສິລິມຸງຄຸນ. ນອກຈາກນີ້, ຍັງພົບເຫັນຄວາມບໍ່ສອດຄ່ອງ 3 ປະເພດ ຄື: ທີ່ຕັ້ງທິດທາງ, ຄຸນສົມບັດ ແລະ ບໍ່ສາມາດຈັດແບ່ງໄດ້ ແມ່ນບໍ່ມີປາກົດມີໃນຊື່ບ້ານທີ່ເທສະບານ ເມືອງຫຼວງພະບາງ; ລັກສະນະຂອງຄຳຮຽກຊື່ບ້ານ ແມ່ນໄດ້ນຳໃຊ້ແນວຄິດຂອງ ອ່ອນແກ້ວນວນນະວົງ (2000) ແລະ Potchanee Siriaksarasat (2012) ພົບວ່າ ມີຄວາມສອດຄ່ອງກັນ; ປະເພດທີມາຂອງຄຳຮຽກຊື່ບ້ານໃນເທສະບານເມືອງຫຼວງພະບາງ ແມ່ນໄດ້ນຳໃຊ້ແນວຄິດຂອງ Ping Kham Sisouvanh ພົບວ່າ ມີຄວາມສອດຄ່ອງກັບ Ping Kham Sisouvanh (2000) ທີ່ແບ່ງອອກເປັນ 2 ຊະນິດຄື: ຄຳເຄົ້າ ແລະ ຄຳປະສົມ, ລັກສະນະການປະສົມຄຳຮຽກຊື່ບ້ານ ແມ່ນໄດ້ນຳໃຊ້ແນວຄິດຂອງ Wilaiwan Khanitthanan (1983) ພົບວ່າ ມີຄວາມສອດຄ່ອງກັນ 3 ແບບຄື: ໜ່ວຍຄຳຫຼັກ + ໜ່ວຍຂະຫຍາຍ, ພາກປະທານ + ພາກສຳແດງ ແລະ ຄຳກິລິຍາ + ກຳ ແລະ ບໍ່ສອດຄ່ອງກັນ 2 ແບບ ຄື: ການປະສົມແບບຊ້ອນ ແລະ ການປະສົມແບບກິລິຍາບອກຜົນ ແມ່ນບໍ່ພົບ

ເຫັນໃຊ້ຮຽກຊື່ບ້ານໃນເທສະບານເມືອງຫຼວງພະບາງ; ການວິເຄາະຄວາມໝາຍຂອງຄຳຮຽກຊື່ບ້ານໃນເທສະບານເມືອງຫຼວງພະບາງ ມີ 3 ປະເພດຄວາມໝາຍຄື: ຄຳຮຽກຊື່ບ້ານທີ່ມີຄວາມໝາຍຫຼັກ, ຄຳຮຽກຊື່ບ້ານທີ່ເປັນຄວາມໝາຍແຝງ ແລະ ຄຳຮຽກຊື່ບ້ານທີ່ເປັນຄວາມໝາຍຫຼັກ ແລະ ຄວາມໝາຍແຝງ.

5. ສະຫຼຸບ

ຜ່ານການວິເຄາະໂຄງສ້າງຂອງຄຳ ແລະ ຄວາມໝາຍຂອງຄຳຮຽກຊື່ບ້ານ ໃນເທສະບານເມືອງຫຼວງພະບາງ ສາມາດສະຫຼຸບໄດ້ດັ່ງນີ້: ການວິເຄາະໂຄງສ້າງຂອງຄຳຮຽກຊື່ບ້ານ ໃນເທສະບານເມືອງຫຼວງພະບາງ ຕາມລັກສະນະຕ່າງໆ ພົບວ່າ ການແບ່ງປະເພດຄຳຮຽກຊື່ບ້ານ ອອກເປັນ 2 ປະເພດຄື: ຄຳແຮກຂອງຊື່ບ້ານທີ່ສະແດງເຖິງລັກສະນະພູມສັນຖານ ແລະ ຄຳແຮກຂອງຊື່ບ້ານທີ່ບໍ່ສະແດງເຖິງລັກສະນະພູມສັນຖານ, ລັກສະນະຂອງຄຳຮຽກຊື່ບ້ານມີ 3 ລັກສະນະຄື: ຄຳໜຶ່ງມີໜຶ່ງໜ່ວຍຄຳ, ຄຳໜຶ່ງມີສອງໜ່ວຍຄຳ ແລະ ຄຳໜຶ່ງມີສາມໜ່ວຍຄຳ, ປະເພດທີມາຂອງຄຳຮຽກຊື່ບ້ານໃນເທສະບານເມືອງຫຼວງພະບາງ ມີ 2 ຊະນິດຄື: ຄຳຮຽກຊື່ບ້ານທີ່ເປັນຄຳເຄົ້າ ແລະ ຄຳປະສົມ, ລັກສະນະການປະສົມຄຳຮຽກຊື່ບ້ານມີ 3 ແບບຄື: ໜ່ວຍຄຳຫຼັກ + ໜ່ວຍຂະຫຍາຍ, ພາກປະທານ + ພາກສຳແດງ ແລະ ຄຳກິລິຍາ + ກຳ; ການວິເຄາະຄວາມໝາຍຂອງຄຳຮຽກຊື່ບ້ານໃນເທສະບານເມືອງຫຼວງພະບາງ ມີ 3 ປະເພດຄວາມໝາຍຄື: ຄຳຮຽກຊື່ບ້ານທີ່ມີຄວາມໝາຍຫຼັກ, ຄຳຮຽກຊື່ບ້ານທີ່ເປັນຄວາມໝາຍແຝງ ແລະ ຄຳຮຽກຊື່ບ້ານທີ່ເປັນຄວາມໝາຍຫຼັກ ແລະ ຄວາມໝາຍແຝງ.

1. ຂໍ້ຂັດແຍ່ງ

ຂ້າພະເຈົ້າໃນນາມຜູ້ຄົນຄວ້າວິທະຍາສາດ ຂໍປະຕິຍານຕົນວ່າ ຂໍ້ມູນທັງໝົດທີ່ມີໃນບົດຄວາມວິຊາການດັ່ງກ່າວນີ້ ແມ່ນບໍ່ມີຂໍ້ຂັດແຍ່ງທາງຜົນປະໂຫຍດກັບພາກສ່ວນໃດ ແລະ ບໍ່ໄດ້ເອື້ອປະໂຫຍດໃຫ້ກັບພາກສ່ວນໃດພາກສ່ວນໜຶ່ງ, ກໍລະນີມີການລະເມີດ ໃນຮູບການໃດໜຶ່ງ ຂ້າພະເຈົ້າມີຄວາມຍິນດີ ທີ່ຈະຮັບຜິດຊອບແຕ່ພຽງຜູ້ດຽວ.

2. ເອກະສານອ້າງອີງ

Anuman Rajathan. (1973). Etymology 1-2. Bangkok: Infantry Center.

- Ariphatthanaphaiboon, Kanokwan. (1991). Analysis of the Villages' names in Tha Bo District. Nongkhai Province, Master's thesis. Mahasarakham: Srinakharinwirot University.
- Bounmee Thepsimeuong. (2011). History of the Lao nation, volume 1, settlement and establishment of the kingdom, 2nd edition. Vientiane: Sisavath Printing house.
- Sucharitalak Deepadung. (2000). Names of villages in Nakhon Pathom Province, Journal of Language and Culture, 19(1), 51-76.
- Gainey Jerry W. (1984). Toponymes in Eastern and Southeastern Thailand: a Preliminary study of village names in Chonburi, Rayong, Chantaburi and Trat, Science of language: papers.
- Kamol Karnkusol. (1991). Effective Speaking. Bangkok: Phi-Ganesha Printing House.
- Wilaiwan Khanitthanan. (1990). Language and Linguistics. Bangkok: Thammasat University Press.
- Kanjana Naksakul. (1978). Language use. Bangkok: Thai tips.
- Boualy Paphaphan. (2020). Lao language. Vientiane: National University of Laos.
- Party central propaganda committees. (2011). Resolution of the 9th Congress of the Lao People's Revolutionary Party. Vientiane.
- Pinthong, Preecha. (1989). Encyclopedia of Isan-Thai-English languages, Ubon Ratchathani: Siritham Printing House.
- Paitoon Piyapakorn. (1989). Geography of rural villages in Chaiyaphum Province, Journal of Geography, Vol. 14, No. 3.
- Bounyor Phommabuth. (1998). Lao language textbook1, for teacher training school in the system 11+3 of year 1, Ministry of Education, Teacher Development Center.
- Potchane Siriaksarasat. (2012). Dialects of Thailand. Bangkok: Ramkhamhaeng University.
- Ping Kham Sisouvanh. (2000). Lao Grammar book II: Morphology, Ministry of Education, National Research Institute of Education Science.
- Suwilai Premsrirat & Sukhumavadee Khamhiran. (1984). Names of villages in Mueang Surin District, Language Research Institute and culture for rural development Mahidol University
- Somseng Xayavong. (2005). An investigation of Loaned words in Lao Language, Ministry of Information and Culture, Linguistics Research Institute. Vientiane: Nantha Toulard.